

Messaġġ tal-Għaqda Każini tal-Banda 2016

Avv. Noel Camilleri

President GHKB



Meta jkun qed joqrob iż-żmien li matulu dik il-belt jew raħal ikun ser jiċcelebraw il-festa dedikata lil qaddis partikolari, dik il-komunità tibda bil-preparamenti tagħha biex tiċcelebra b'mod xieraq il-festa li fiha żewġ aspetti importanti u konnessi. Dawn jikkonsistu f'dawk reliġjużi marbutin b'mod intrinsiku ma' dawk tradizzjonali u popolari. Kulhadd ikollu stennija biex jara x'ser ikun organizzat minn dik is-soċjetà mużikali li ħafna drabi jkunu huma li jixprunaw u jorganizzaw il-festi partikolarment dawk esterni anke jekk hemm uħud li huma involuti, u hekk għandu jkun, f'dawk interni wkoll għaliex il-festa mingħajr xi wieħed minn dawn l-aspetti tagħha tkun qed tifle parti minn dak li verament tagħmel festa Maltija.

L-aspettattiva ta' dik il-komunità huwa wieħed mistenni, imma bħala soċjetajiet mużikali għandna responsabilità kbira biex dawk l-aspettattivi ma jkunux għoljin iżzejjed li minflok gid jagħmlu ħsara mhux biss għas-soċjetà mużikali imma anke lill-komunità bħala tali.

Din l-istennija tal-komunità turi li s-soċjetajiet mużikali huma punt ta' referenza u għalhekk huwa fl-obbligu tagħna li dawn il-festi niċcelebrawhom kif jixraq, bil-mezzi tagħna, mingħajr eċċessi u bi spirtu verament nistrani. Għandna d-dmir li naraw li ċ-ċelebrazzjonijiet tal-festi jzommu t-tradizzjonijiet tagħhom u elementi li ma humiex direttament relatati ma għandhomx ikollhom post fil-festi tagħna għaliex il-gid li s-soċjetajiet mużikali jagħmlu b'mod volontarju jista jisfatta fix-xejn.

Tajjeb li bħala għaqdiet mużikali niftakru u nfakkru fl-ammont ta' volontarjat bħal pereżempju

t-tagħlim tal-mużika li ssir kollu kemm hu b'xejn iżda li xorta waħda huwa ta' livell għoli u dan jixhduh ir-riżultati li jgħibu l-istudenti ma' istituzzjonijiet barranin. Dan kollu jsir ġewwa l-bini tal-għaqdiet mużikali Maltin u Għawdxin li iżda mhux dejjem huwa apprezzat u rikonoxxut kif jisthoqqlu.

Is-soċjetà partikolarment fuq bażi lokali imma anke fuq bażi nazzjonali tagħraf kemm is-soċjetajiet mużikali jagħmlu xogħol għall-festi Maltin u Għawdxin. Dan huwa stat ta' fatt għaliex kieku ma jkunx hemm din l-aspettattiva kollha mill-poplu kollu. Imma bħala soċjetajiet mużikali għandna d-dover u l-obbligu li nindukraw dawn il-festi b'mod li nibqgħu norganizzawhom b'mod dixxiplinat, b'serjetà u mingħajr

ma nħallu elementi estranji għall-ħidma tal-baned tagħna, jiehdu dak li l-każini tradizzjonali ħadmu għalih, f'dawn l-aħħar mija u tmenin sena u għadhom jaħdmu għalih qatigh, b'mod volontarju u b'sens ta' lealtà lejn il-komunità fejn huwa stabbilit.

Għalhekk f'isem l-Għaqda Każini tal-Banda filwaqt nawgura l-festa t-tajba, inhegġeġ li nkomplu naħdmu u niċcelebraw il-festa tagħna b'unità, bl-element reliġjuż fiċ-ċentru tagħha u nagħrfu li l-festa għandha tkun okkażjoni li matulha nkomplu nuru li s-soċjetajiet mużikali jagħrfu r-responsabilità li għandhom billi jiċcelebraw il-festa b'maturità, b'moderazzjoni u mingħajr eċċessi u li nkomplu nsahhu l-element kulturali u tradizzjonali li huma parti essenzjali mill-festi Maltin u Għawdxin.

